

# आईआईटी इंदौर भूजल प्रबंधन के लिए बना रहा एप्लीकेशन

पीपुल्स संवाददाता • इंदौर

मो.नं. 9993777268

आईआईटी इंदौर भूजल प्रबंधन के लिए एक एप डिजाइन कर रहा है, जिसमें आधुनिक जियोलोकेटर, वाटर लेवल विजुअलाइजेशन, वाटर लेवल कम्पेरिजन और बहुभाषी फीचर होंगे। आईआईटी इंदौर और आईआईटी दिल्ली के सहयोग से भूजल प्रबंधन विषय पर कार्यशाला आयोजित की गई, जिसमें आईआईटी इंदौर के कार्यवाहक निदेशक प्रो. नीलेश कुमार जैन, निदेशक ने कहा कि जल संरक्षण आज एक महत्वपूर्ण मुद्दा बन गया है, क्योंकि आवश्यकता बढ़ रही है और संसाधनों की कमी हो रही है। भूजल स्तर को मापने की और विश्लेषण की जरूरत है। यह एप एक महत्वपूर्ण भूमिका निभाएगा और सरकार के मिशन 'हर घर नल, हर घर जल' को बढ़ावा देगा। यह एप सभी क्षेत्रीय भाषा में उपलब्ध होगा।



कार्यक्रम में एक भारत श्रेष्ठ भारत (ईबीएसबी) के संयोजक डॉ. नीरज कुमार शुक्ला ने कहा कि कार्यक्रम का उद्देश्य एप के माध्यम से जल प्रबंधन को समझाना है, जो हमारे समाज के लिए पानी बचाने के लिए बहुत उपयोगी और महत्वपूर्ण होगा। एप लगभग दो महीने के बाद उपयोग के लिए उपलब्ध होगा। कार्यशाला में ग्रामीण प्रौद्योगिकी कार्य समूह की समन्वयक डॉ. अरुणा तिवारी और ईबीएसबी क्लब के हेड उदित कुमार भी मौजूद थे, और वे भी आईआईटी इंदौर को एप बनाने में मदद करेंगे। आयोजन के दौरान इंदौर, उज्जैन, देवास और सागर नगर निगमों और गैर सरकारी संगठनों के कई अधिकारी उपस्थित थे।